
Chandrakritam 1 Shiva Stotram

चन्द्रकृतं १ शिवस्तोत्रम्

Document Information

Text title : Chandrakritam 1 Shiva Stotram

File name : chandrakRRitaM1shivastotram.itx

Category : shiva, skandapurANa, stotra

Location : doc_shiva

Proofread by : PSA Easwaran

Description/comments : skandapurANa | prabhAsakhaNDa | adhyAya 22/32-47||

Latest update : August 24, 2025

Send corrections to : sanskrit at cheerful dot c om

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

August 23, 2025

sanskritdocuments.org

चन्द्रकृतं १ शिवस्तोत्रम्



चन्द्र उवाच ।

ॐ नमो देवदेवाय शिवाय परमात्मने ।

अप्रमेयस्वरूपाय व्यक्ताव्यक्तस्वरूपिणे ॥ ३२ ॥

त्वं पतिर्योगिनामीश त्वयि सर्वं प्रतिष्ठितम् ।

त्वं यज्ञस्त्वं वषट्कारस्त्वमोङ्कारः प्रजापतिः ॥ ३३ ॥

चतुर्विंशत्यधिकं च भुवनानां शतद्वयम् ।

तस्योपरि परं ज्योतिर्जागर्ति तव केवलम् ॥ ३४ ॥

कल्पान्त आदिवाराहमुक्तब्रह्माण्डसंस्थितौ ।

आधारस्तम्भभूताय तेजोलिङ्गाय ते नमः ॥ ३५ ॥

नमोऽनामयनाम्ने ते नमस्ते कृत्तिवाससे ।

नमो भैरवनाथाय नमः सोमेश्वराय ते ॥ ३६ ॥

इति संज्ञाभिरेताभिः स्तुत्याभिरमृतेश्वरः ।

भूतैर्भवैर्भविष्यैश्च स्तूयसे सुरसत्तमैः ॥ ३७ ॥

आद्यो विरञ्चिनामाभूद्ब्रह्मा लोकपितामहः ।

मृत्युञ्जयेति ते नाम तदाऽभूत्पार्वतीपते ॥ ३८ ॥

द्वितीयोऽभूद्यदा ब्रह्मा पद्मभूरिति विश्रुतः ।

तदा कालाग्निरुद्रेति तव नाम प्रकीर्तितम् ॥ ३९ ॥

तृतीयोऽभूद्यदा ब्रह्मा स्वयम्भूरिति विश्रुतः ।

अमृतेशेति ते नाम कीर्तितं कीर्तिवर्द्धनम् ॥ १.२२.४० ॥

चतुर्थोऽभूद्यदा ब्रह्मा परमेष्ठीति विश्रुतः ।

अनामयेति देवेश तव नाम स्मृतं तदा ॥ ४१ ॥

पञ्चमोऽभूद्यदा ब्रह्मा सुरज्येष्ठ इति श्रुतः ।

कृत्तिवासेति ते नाम बभूव त्रिपुरान्तक ॥ ४२ ॥
षष्ठश्चाभूद्यदा ब्रह्मा हेमगर्भ इति स्मृतः ।
तदा भैरवनाथेति तव नाम प्रकीर्तितम् ॥ ४३ ॥
अधुना वर्त्तते योऽसौ शतानन्द इति श्रुतः ।
आदिसोमेन यश्चासौ वामनेत्रोद्भवेन ते ॥ ४४ ॥
प्रतिष्ठार्थं तु लिङ्गस्य आनीतश्चाष्टवार्षिकः ।
बालरूपी तदा तेन सोमनाथेति कीर्तितम् ॥ ४५ ॥
तदाप्रभृति सोमानां लक्षाणां द्वितयं गतम् ॥ ४६ ॥
सहस्रद्वितयं चैव शतं चैव षडुत्तरम् ॥ ४६ ॥
सप्तमोऽहं महादेव आत्रेय इति विश्रुतः ।
प्राचेतसेन दक्षेण शप्तस्त्वां शरणं गतः ।
रक्ष मां देवदेवेश क्षयिणं पापरोगिणम् ॥ ४७ ॥
इति श्रीस्कन्दपुराणे प्रभासखण्डे प्रभासक्षेत्रमाहात्म्ये द्वाविंशाध्यायान्तर्गतं
चन्द्रकृतं शिवस्तोत्रं समाप्तम् ।

स्कन्दपुराण । प्रभासखण्ड । अध्याय २२/३२-४७ ॥

skandapurANa . prabhAsakhaNDa . adhyAya 22/32-47..

Proofread by PSA Easwaran

—
Chandrakritam 1 Shiva Stotram
pdf was typeset on August 23, 2025
—

Please send corrections to sanskrit@cheerful.com

